

दिनांक : 10.10.2025

समय : 02.10pm

आकाशवाणी मध्यप्रदेश

मुख्यमंत्री

मुख्यमंत्री डॉ. मोहन यादव आज उज्जैन जिले के प्रवास पर रहेंगे। इस दौरान वे जिले को करोड़ों रुपये के विकास कार्यों की सौगात देंगे। मुख्यमंत्री उज्जैन में 19.02 करोड़ रुपये की लागत से पूर्ण हुए निर्माण कार्यों का लोकार्पण और 131.06 करोड़ रुपये की लागत के विभिन्न निर्माण कार्यों का भूमिपूजन करेंगे। कार्यक्रम में प्रभारी मंत्री गौतम टेटवाल सहित अन्य जनप्रतिनिधि उपस्थित रहेंगे।

राजनाथ ऑस्ट्रेलिया

रक्षा मंत्री राजनाथ सिंह ने आज सिडनी में भारत-ऑस्ट्रेलिया रक्षा उद्योग व्यापार गोलमेज सम्मेलन को संबोधित करते हुए कहा कि देश, विशेष रूप से विनिर्माण क्षेत्र में संरचनात्मक सुधारों, की परिवर्तनकारी यात्रा पर है। उन्होंने कहा कि भारत अब चौथी सबसे बड़ी अर्थव्यवस्था और दुनिया की सबसे तेज़ी से बढ़ती अर्थव्यवस्था है। श्री सिंह ने बताया कि पिछले वित्त वर्ष में देश का रक्षा उत्पादन एक लाख 51 हजार करोड़ रुपये तक पहुँच गया।

जीएसटी

प्रधानमंत्री नरेंद्र मोदी द्वारा घोषित और पिछले महीने की 22 तारीख को शुरू हुआ जीएसटी बचत उत्सव समाज के सभी वर्गों को लाभान्वित कर रहा है।

नया जीएसटी सुधार हरियाणा के किसानों, निर्माताओं और छोटे उद्यमों के लिए बड़ी राहत लेकर आया है। संशोधित कर ढांचे के तहत विभिन्न वस्तुओं पर जीएसटी दरों में कमी की गई है, जिससे ये वस्तुएँ अधिक किफायती हो गई हैं और राज्य का औद्योगिक आधार मजबूत हुआ है। ऑटोमोटिव पार्ट्स पर जीएसटी 28 प्रतिशत से घटाकर 18 प्रतिशत करने से वाहन और अधिक किफायती होंगे। इस कदम से अफ्रीका, मध्य पूर्व और दक्षिण पूर्व एशिया के ऑटोमोटिव बाजारों में हरियाणा की निर्यात क्षमता में भी सुधार होने की उम्मीद है। कृषि और संबद्ध क्षेत्रों में, कृषि मशीनरी, औजार और उर्वरकों पर जीएसटी दर 18 प्रतिशत से घटाकर 5 प्रतिशत कर दी गई है। समाचार कक्ष से चंद्रशेखर शर्मा।

राज्यपाल

राज्यपाल मंगुभाई पटेल आज से सतना और मैहर जिले के दो दिवसीय प्रवास पर रहेंगे। अपने प्रवास के दौरान वे चित्रकूट में महात्मा गांधी ग्रामोदय विश्वविद्यालय के दीक्षांत समारोह सहित कई कार्यक्रमों में शामिल होंगे। इस दौरान राज्यपाल मैहर के मां शारदा देवी मंदिर जाएंगे और पूजा-अर्चना करेंगे।

करवा चौथ

आज करवा चौथ का पर्व श्रद्धा और उत्साह के साथ मनाया जा रहा है। मुख्यमंत्री डॉ. मोहन यादव ने सोशल मीडिया पर शुभकामना संदेश साझा करते हुए कहा कि करवा चौथ के पावन पर्व पर सभी माताओं एवं बहनों को हार्दिक बधाई और शुभकामनाएं। यह पर्व सभी के जीवन में प्रेम, विश्वास और अखंड सौभाग्य लाए तथा सुख, समृद्धि और आरोग्यता का दीप सदा जलता रहे।

विश्व मानसिक स्वास्थ्य दिवस

विश्व मानसिक स्वास्थ्य दिवस आज दुनियाभर में मनाया जा रहा है। इसका उद्देश्य मानसिक स्वास्थ्य संबंधी मुद्दों के बारे में जागरूकता बढ़ाना और मानसिक स्वास्थ्य सेवाओं को गति प्रदान करना है।

स्वास्थ्य मंत्री जेपी नड्डा ने एक सोशल मीडिया पोस्ट में कहा कि यह दिन लोगों को अपने भावनात्मक और मानसिक स्वास्थ्य को प्राथमिकता देने की याद दिलाता है। श्री नड्डा ने कहा कि इस वर्ष की थीम, "सेवाओं तक पहुँच - आपदाओं और आपात स्थितियों में मानसिक स्वास्थ्य", आपात स्थितियों के दौरान सहायता प्रणालियाँ उपलब्ध कराने की आवश्यकता पर प्रकाश डालता है।

मौसम

मौसम ने करवट लेना शुरू कर दिया है। प्रदेश के कई हिस्सों में तापमान में गिरावट दर्ज की गई है और हवाओं में हल्की ठंडक महसूस

की जा रही है। अक्टूबर के दूसरे सप्ताह में ही कई शहरों में रातें ठंडी हो गई हैं। सबसे ठंडा जिला राजगढ़ रहा, जहां न्यूनतम तापमान 16 डिग्री सेल्सियस से नीचे पहुंच गया है। राजधानी भोपाल में भी रात का पारा 18 डिग्री के आसपास बना हुआ है।

ट्रैवल मार्ट 2025

प्रदेश को विश्वस्तरीय पर्यटन केंद्र के रूप में स्थापित करने के उद्देश्य से आज से 13 अक्टूबर तक भोपाल में मध्य प्रदेश ट्रैवल मार्ट 2025 का आयोजन होगा। पर्यटन मंत्री धर्मेन्द्र लोधी ने बताया कि यह आयोजन घरेलू और अंतरराष्ट्रीय बायर्स, सेलर्स, ट्रैवल एजेंट्स, फिल्म प्रतिनिधियों और पर्यटन से जुड़े हितधारकों को एक मंच पर जोड़ेगा। इसमें 27 देशों के 80 विदेशी टूर ऑपरेटर, 150 घरेलू टूर ऑपरेटर और 700 से अधिक प्रतिभागी शामिल होंगे। यह देश का सबसे बड़ा राज्य स्तरीय ट्रैवल मार्ट होगा।

समाचार संक्षेप में

- नर्मदापुरम जिले में 90 दिन विशेष अखिल भारतीय अभियान 'राष्ट्र के लिए मध्यस्थता' संचालित किया गया। इस दौरान जिले में 132 से अधिक लंबित प्रकरणों का मध्यस्थता के माध्यम से निराकरण किया गया।
- गुना में आज सुबह एक सड़क हादसे बाइक सवार महिला पुरुष की मौके पर ही मौत हो गई।

- खंडवा के मोरटक्का पुल पर 20 टन से अधिक भार वाले वाहनों के आवागमन पर रोक लगाने के आदेश जारी किए हैं। आदेश तत्काल प्रभाव से लागू हो गया है।
